

സർക്കുലർ

മിശിഹായിൽ പ്രിയ സഹോദരീസഹോദരന്മാരെ,

എല്ലാവർഷവും ഒക്ടോബർ മാസം 25-ാം തിയതി നാം രൂപതാദിനമായി ആചരിച്ചുവരികയാണല്ലോ? അടുത്തുവരുന്ന രൂപതാദിനം - 2016 ഒക്ടോബർ 25 - നമ്മുടെ രൂപതാസ്ഥാപനത്തിന്റെ 10-ാം വർഷത്തിലേക്ക് നാം പ്രവേശിക്കുകയാണ്. നാളിതുവരെ നമ്മെ നയിക്കുകയും, സംരക്ഷിക്കുകയും ചെയ്ത ദൈവീകപരിപാലനക്ക് നമുക്ക് കൃതജ്ഞതയർപ്പിക്കാം. ഒപ്പം വിശ്വാസജീവിതത്തിലും, സ്നേഹത്തിലും ആഴപ്പെട്ട് ദൈവം ആഗ്രഹിക്കുന്ന രീതിയിലുള്ള വിശ്വാസിസമൂഹമായി മാറാൻ നമുക്ക് പരിശ്രമിക്കാം.

രൂപതയുടെ പത്താം വാർഷികഘോഷം ഏവർക്കും വിശ്വാസവളർച്ചക്കുതക്കുന്ന ഒരു ആത്മീയ അനുഭവമാക്കിമാറ്റുവാൻ വ്യക്തമായ പ്രവർത്തനപദ്ധതിയോടെ കഴിഞ്ഞ് രണ്ടുവർഷമായി നാം ഒരുങ്ങുകയായിരുന്നു. അതിൻപ്രകാരം 2015 നാം സമർപ്പിതവർഷമായി ആചരിച്ചു. 2016 സാർവ്വത്രികസഭയോടു ചേർന്ന് കരുണയുടെ ജൂബിലി വർഷമായും ഒപ്പം കുടുംബനവീകരണ വർഷമായും നാം ആചരിച്ചുവരുന്നു. 2017 'നവസുവിശേഷവൽക്കരണ വർഷ'മായി മാറ്റിവെച്ചിരിക്കുകയാണ് നാം. അടുത്ത രൂപതാദിനം, 2016 ഒക്ടോബർ 25-ന്, നാം 'നവസുവിശേഷവൽക്കരണ' വർഷത്തിന് തുടക്കം കുറിക്കുമെങ്കിലും, കരുണയുടെ ജൂബിലി വർഷാചരണം രൂപതാതലത്തിൽ സമാപിക്കുക 2016 നവംബർ 13-ന് ഞായറാഴ്ചയായിരിക്കും. സാർവ്വത്രികസഭയിലെ കരുണയുടെ വർഷാചരണം സമാപിക്കുക നവംബർ 20-ാം തിയതി ക്രിസ്തുരാജന്റെ തിരുന്നാൾദിനത്തിൽ റോമിലെ വി. പത്രോസിന്റെ ബസിലിക്കയിലെ കരുണയുടെ കവാടം അടക്കുന്നതോടെയാണ്. അതിന് ഒരാഴ്ച മുൻപ് ലോകമെങ്ങുമുള്ള എല്ലാ കത്തീഡ്രൽദേവാലയങ്ങളിലെയും ജൂബിലി വർഷാചരണങ്ങൾ സമാപിപ്പിക്കണമെന്ന പരിശുദ്ധ പിതാവിന്റെ നിർദ്ദേശമനുസരിച്ച് നവംബർ 13-ാം തിയതി ഞായറാഴ്ച രാവിലെ 10 മണിക്ക് എൻ. ആർ. പുര ലിറ്റിൽ ഫ്ലവർ കത്തീഡ്രൽ ദേവാലയത്തിൽ നടക്കുന്ന ആഘോഷമായ വിശുദ്ധബലിയോടെയായിരിക്കും കരുണയുടെ വർഷാചരണത്തിന്റെ രൂപതാതല സമാപനം.

കരുണയുടെ ജൂബിലി വർഷം സമാപിക്കുന്നതിന് ഇനി ചുരുങ്ങിയ ദിവസങ്ങളെ അവശേഷിക്കുന്നുള്ളൂ. ഈ ജൂബിലി വർഷാചരണത്തിനായി നാം പ്ലാൻ ചെയ്തിരുന്ന കാര്യങ്ങൾ എത്രമാത്രം ഫലവത്തായി നടപ്പാക്കാനായി എന്ന് ഓരോ ഇടവകയും വിലയിരുത്തൽ നടത്തേണ്ടതാണ്. കരുണയുടെ തീർത്ഥാടനകേന്ദ്രമായ നമ്മുടെ കത്തീഡ്രൽ ദേവാലയത്തിലേക്ക് ഈ ജൂബിലി വർഷത്തിൽ തീർത്ഥാടനം നടത്തിയ എല്ലാ വ്യക്തികളെയും, ഇടവകസമൂഹങ്ങളെയും ഞാൻ പ്രത്യേകം നന്ദിയോടെ ഓർക്കുന്നു. കഴിഞ്ഞ സെപ്റ്റംബർ 13-ാം തിയതി നമ്മുടെ എല്ലാ ഇടവകകളിലെയും മതബോധനവിദ്യാർത്ഥികളും, മതാദ്ധ്യാപകരും ബഹു. വികാരിയച്ചന്മാരുടെ നേതൃത്വത്തിൽ എൻ. ആർ. പുര കത്തീഡ്രൽ ദേവാലയത്തിൽ ഒരുമിച്ചുകൂടി, കരുണയുടെ കവാടം കടന്ന്, വി. കുർബാനയിൽ പങ്കുചേർന്നത് പങ്കെടുത്ത ഏവർക്കും വലിയ ആത്മീയാനുഭവമായിരുന്നു. ഇതിന് നേതൃത്വം നൽകിയ മതബോധന കമ്മീഷൻ അംഗങ്ങളെ ഞാൻ ഹൃദയപൂർവ്വം അഭിനന്ദിക്കുന്നു. അതുപോലെതന്നെ, മാതൃവേദി, യുവജനസംഘടന തുടങ്ങിയവയുടെ നേതൃത്വത്തിലും തീർത്ഥാടനങ്ങൾ നടക്കുകയുണ്ടായി എന്നതും പ്രത്യേകം അനുസ്മരിക്കുന്നു. ഇനിയും ഈ തീർത്ഥാടനം നടത്താൻ കഴിയാത്തവർ നവംബർ 13-ാം തിയതി കരുണയുടെ വർഷത്തിന്റെ രൂപതാതല സമാപനത്തിനുമുമ്പ് കരുണയുടെ കവാടത്തിലേക്കുള്ള തീർത്ഥാടനം നടത്തി ദൈവീകകരുണയുടെ അനുഭവത്തിലേക്കു വരണമെന്ന് സ്നേഹപൂർവ്വം ഓർമ്മിപ്പിക്കുന്നു. 'ദൈവപിതാവിനെപ്പോലെ കരുണയുള്ളവരാകുക' എന്ന ജൂബിലിയുടെ സന്ദേശം നമ്മുടെ വ്യക്തിജീവിതത്തിൽ എത്രമാത്രം ഉൾക്കൊള്ളാനായി എന്നും നമുക്ക് പരിശോധിക്കാം. നവംബർ 13-ലെ സമാപനചടങ്ങുകളിലും, വി. കുർബാനയിലും നമ്മുടെ എല്ലാ ഇടവകകളിൽ നിന്നും കഴിയുന്നത്ര വിശ്വാസികൾ പങ്കെടുക്കണമെന്നും ഓർമ്മിപ്പിക്കുന്നു.

നവസുവിശേഷവൽക്കരണ വർഷം:

2016 ഒക്ടോബർ 25 മുതൽ 2017 ഒക്ടോബർ 25 വരെ നമ്മുടെ രൂപതയിൽ നാം 'നവസുവിശേഷവൽക്കരണവർഷ'മായി ആചരിക്കുന്നു. ഈശോ നൽകുന്ന രക്ഷയുടെ സന്ദേശം അറിയുക, അതു ജീവിക്കുക, മറ്റുള്ളവർക്ക് പകർന്നു കൊടുക്കുക - ഇതാണ് സുവിശേഷവൽക്കരണത്തിന്റെ കാതലായ അർത്ഥം. മമ്മോദീസാസ്വീകരിച്ച നമ്മെല്ലാവരും ഇതിനായി വിളിക്കപ്പെട്ടവരും കടപ്പെട്ടവരുമാണ്. ക്രൈസ്തവപാരമ്പര്യത്തിൽ ജനിച്ചവരും, ശൈശവത്തിലെ മാമ്മോദീസാ സ്വീകരിച്ചവരുമായ നമ്മുടെ തന്നെ വിശ്വാസം തണുത്തുറഞ്ഞതും, ജീവനില്ലാത്തതുമാണെങ്കിൽ, ക്രൈസ്തവവിശ്വാസത്തിന് സാക്ഷ്യം നൽകാനോ, അതു പകർന്നു നൽകാനോ നമുക്കാവില്ല. അതിനാൽ നമ്മുടെ തന്നെ വിശ്വാസത്തെ നാം ഉണർത്തി


സജീവമാക്കേണ്ടതുണ്ട്. ഇതാണ് നവസുവിശേഷവൽക്കരണം കൊണ്ട് പ്രധാനമായും അർത്ഥമാക്കുക. അതിനാൽ നമ്മുടെ വിശ്വാസ ജീവിതത്തെ ഉജ്ജ്വലിപ്പിക്കാനുള്ള പരിശ്രമമാണ് ഈ നവസുവിശേഷവൽക്കരണവർഷത്തിൽ പ്രധാനമായും നമുക്കുവേണ്ടത്. ഈ ലക്ഷ്യം നേടുന്നതിനുള്ള പ്രവർത്തനപദ്ധതികൾ വിവിധ സമിതികളിൽ ആലോചിച്ച് രൂപപ്പെടുത്തിയിട്ടുണ്ട്. അവ പ്രാവർത്തികമാക്കാൻ നമുക്കാത്മാർത്ഥമായി പരിശ്രമിക്കാം.

പത്ത് എന്നത് പൂർണ്ണതയെ കുറിക്കുന്ന സംഖ്യയാണ്. ആത്മീയതലത്തിലും, ഭൗതികതലത്തിലും പൂർണ്ണതയിലേക്കെത്താൻ നമുക്ക് കഴിയില്ലെങ്കിലും ഈ മേഖലകളിൽ പരമാവധി വളരുവാൻ രൂപതയുടെ ഈ പത്താം വർഷത്തിൽ നമുക്ക് കഴിയണം. സുവിശേഷവൽക്കരണത്തിന്റെ ഈ പ്രത്യേക വർഷത്തിൽ നമ്മുടെ ഓരോ ഇടവകസമൂഹവും ദൈവവചനാധിഷ്ഠിതമായ ജീവിതത്തിലും, കുടുംബങ്ങളുടെ, പ്രത്യേകിച്ച് വി. കുർബാനയുടെ സജീവ പങ്കാളിത്തത്തിലും വളരണം. ഈ വർഷം നമ്മുടെ ഇടവകകളിൽ പതിവായി നടത്താനുള്ള വാർഷികധ്യാനത്തിനും പുറമെ, ഏകദിന ബൈബിൾ കൺവെൻഷനുകളും, സെമിനാറുകളും നടത്തണം. ബഹു. വികാരിയച്ചന്മാരുടെ നേതൃത്വത്തിൽ ഇതിനുള്ള ഒരുക്കങ്ങൾ നേരത്തേതന്നെ ചെയ്യണം. ഇവയുടെ പരിസമാപ്തി എന്നനിലയിൽ 2017 ഒക്ടോബർ മാസം മൂന്നുദിവസം നീണ്ടുനിൽക്കുന്ന രൂപതാ ബൈബിൾ കൺവെൻഷൻ എൻ. ആർ. പുര വച്ച് നടക്കുന്നതായിരിക്കും. ഇവയിലെല്ലാം ആത്മാർത്ഥതയോടെ പങ്കെടുത്തുകൊണ്ടും, ഇവയുടെ വിജയകരമായ നടത്തിപ്പിനായി സഹകരിച്ചുകൊണ്ടും നമ്മുടെ വിശ്വാസജീവിതത്തിൽ ആഴപ്പെട്ടുവളരുവാൻ നമുക്കിടയാക്കട്ടെ.

ആത്മീയതയിൽ വളരുന്നതോടൊപ്പം, രൂപതയുടെ അജപാലനപരവും, ഭരണപരവുമായ പ്രവർത്തനങ്ങൾക്കാവശ്യമായ ഭൗതികസൗകര്യങ്ങൾ ഒരുക്കുന്നതിനും നമുക്ക് കഴിയേണ്ടതുണ്ട്. ഈ രംഗത്തെ വളരെ പ്രധാനപ്പെട്ട ഒരു പദ്ധതിയാണ് നമ്മുടെ പാസ്റ്ററൽ സെന്റർ. ഭദ്രാവതിക്കടുത്ത് മാച്ചിനഹള്ളിയിൽ നമ്മുടെ രൂപതാ പാസ്റ്ററൽ സെന്ററിന്റെ പണിപൂർത്തിയായി വരുന്നു. പാസ്റ്ററൽ സെന്ററിന്റെ ആശീർവാദവും, ഉദ്ഘാടനവും 2017 മെയ് മാസത്തിൽ നടത്താനാവുമെന്ന പ്രതീക്ഷയിലാണ് നമ്മൾ. അതുപോലെ തന്നെ രൂപതയുടെ മറ്റൊരു അടിസ്ഥാന ആവശ്യമാണ് നമ്മുടെ വൈദികവിദ്യാർത്ഥികൾക്ക് പ്രാഥമിക പരിശീലനം നൽകേണ്ട രൂപതാ മൈനർ സെമിനാരി. ഭദ്രാവതി രൂപതയ്ക്ക് സ്വന്തമായി ഒരു മൈനർ സെമിനാരി ഉണ്ടാവുക എന്ന സ്വപ്നവും ഈ പത്താം വേഷത്തിൽ യാഥാർത്ഥ്യമായിരുന്നെങ്കിൽ എന്നാഗ്രഹിക്കുന്നു. അതോടൊപ്പം സുവിശേഷ സന്ദേശത്തിന് ജീവിതസാക്ഷ്യം നൽകുന്ന ജീവകാരുണ്യപ്രവർത്തനമേഖലയിലും പുതിയ ചില ചുവടുവയ്പ്പുകൾ ഈ വർഷം നാം നടത്തും. ഈ പദ്ധതികളെല്ലാം കാര്യക്ഷമമായും, ഭംഗിയായും നടപ്പാക്കാൻ നിങ്ങളെല്ലാവരുടെയും പ്രാർത്ഥനയും, സഹകരണവും ഞാനഭ്യർത്ഥിക്കുന്നു.

രൂപതാസ്ഥാപനത്തിന്റെ 10-ാം വർഷത്തിലേക്ക് പ്രവേശിക്കുന്ന ഈ രൂപതാദിനം നമുക്ക് കൃതജ്ഞതാനിർഭരമായ പ്രാർത്ഥനയുടെ അവസരമാക്കാം. ദൈവത്തിന്റെ അനന്ത പരിപാലനയ്ക്കു നന്ദിപറയുന്നതോടൊപ്പം നമ്മുടെ രൂപതയിലെ ആത്മീയ, അജപാലന, സമൂഹപ്രവർത്തന ശുശ്രൂഷകൾക്ക് നേതൃത്വം നൽകുന്ന എല്ലാ വൈദികരെയും, സിസ്റ്റേഴ്സിനെയും നന്ദിയോടെ ഓർക്കുകയും അവർക്കായി പ്രാർത്ഥിക്കുകയും ചെയ്യാം. നമ്മുടെ കുടുംബങ്ങൾ വിശ്വാസത്തിലും വിശുദ്ധിയിലും വളരുവാൻ പ്രാർത്ഥിക്കാം. രൂപതയ്ക്കായി വിവിധ സെമിനാരികളിൽ പഠിക്കുന്ന വൈദിക വിദ്യാർത്ഥികളെയും പ്രാർത്ഥനയിൽ നമുക്ക് മറക്കാതിരിക്കാം. അതോടൊപ്പം, പ്രാർത്ഥനയിലൂടെയും, സാമ്പത്തിക സഹകരണങ്ങളിലൂടെയും നമ്മെ സഹായിക്കുന്ന നമ്മുടെ ഉപകാരികളെയും പ്രത്യേകം ഓർത്തു പ്രാർത്ഥിക്കാം. പ്രാർത്ഥനയിലൂടെ ഹൃദയങ്ങളിൽ ഒന്നായി വിശ്വാസത്തിലും, ജീവിതവിശുദ്ധിയിലും അനുദിനം വളരുന്ന രൂപതാകുടുംബമായി നമുക്ക് രൂപപ്പെടാം. എല്ലാവർക്കും രൂപതാദിനത്തിന്റെ അനുഗ്രഹങ്ങളും, ആശംസകളും നേരുന്നു. കാരുണ്യവാനായ ദൈവം നമ്മെയെല്ലാവരെയും ധാരാളമായി അനുഗ്രഹിക്കട്ടെ.

ഈശോയിൽ സ്നേഹപൂർവ്വം,



മാർ ജോസഫ് അരുമച്ചാടത്ത്
ഭദ്രാവതി രൂപതയുടെ മെത്രാൻ

ഈ സർക്കുലർ 2016 ഒക്ടോബർ 23-ാം തിയതി ഞായറാഴ്ച വി. കുർബാനമദ്ധ്യേ രൂപതയിലെ എല്ലാ പള്ളികളിലും വായിക്കേണ്ടതാണ്.